

ಶ್ರೀಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ಶ್ರೀಮಾನ್ ವೇಂಕಟನಾಥಾರ್ಯಃ ಕವಿತಾರ್ಕಿಕಕೇಸರೀ |
ವೇದಾಂತಾಚಾರ್ಯವರ್ಯೋ ಮೇ ಸನ್ನಿಧತ್ತಾಂ ಸದಾ ಹೃದಿ ||

ಕವಿತಾರ್ಕಿಕಸಿಂಹ ಸರ್ವತಂತ್ರಸ್ವತಂತ್ರ
ಶ್ರೀಮದ್ವೇದಾಂತದೇಶಿಕ ವಿರಚಿತಂ ಮಹಾಕಾವ್ಯಂ
|| ಯಾದವಾಭ್ಯುದಯಃ ||

|| ಅಷ್ಟಾದಶಃ ಸರ್ಗಃ ||

This document has been prepared by*

Sunder Kidāmbi

with the blessings of

ಶ್ರೀ ರಂಗರಾಮಾನುಜಮಹಾದೇಶಿಕ

His Holiness *śrīmad āṇḍavan* of *śrīraṅgam*

*This was typeset using skt, L^AT_EX, Itrans, and the Baraha font.

ಶ್ರೀಃ
ಶ್ರೀಮತೇ ರಾಮಾನುಜಾಯ ನಮಃ
ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

॥ ಯಾದವಾಭ್ಯುದಯಃ ॥

॥ ಅಷ್ಟಾದಶಃ ಸರ್ಗಃ ॥

ಅಥಾತ್ಮಚಿಂತಾನುಚರೇಣ ಯಾಸ್ಯ
ವಿಹಂಗರಾಜೇನ ವಿಭುಃ ಪುರೀಂ ಸ್ವಾಂ |
ಉವಾಚ ಪತ್ನೀಂ ದಶನಾಂಶುಲಕ್ಷ್ಯತ್
ವಮನ್ನಿವಾನಂದಮಮಾಂತಮಂತಃ || ೧೮.೧ ||

ಸತ್ಯೇ ಸಮೀಕ್ಷಸ್ವ ವಿಪಾರಿಜಾತಾಂ
ವೃತ್ತೇನ ಹೀನಾಮಿವ ವೇದವಿದ್ಯಾಂ |
ನಿಶಾಮಿವ ಪ್ರೋಷಿತಶೀತಭಾನುಂ
ನಾರೀಮನಾಥಾಮಿವ ನಾಕಲಕ್ಷ್ಮೀಂ || ೧೮.೨ ||

ಆಲಂಬಿತಾ ನಮ್ರಮುಖೀ ಭವತ್ಯಾ
ಹಸ್ತೇನ ರಕ್ತಾಂಗುಲಿಪಲ್ಲವೇನ |
ವದಾನ್ಯವೃಕ್ಷಸ್ಯ ವಿಭಾತಿ ಶಾಖಾ
ವಕ್ತುಂ ವಯಸ್ಯೇವ ರಹಃ ಪ್ರವೃತ್ತಾ || ೧೮.೩ ||

ಸುಪರ್ಣವೇಗಾನಿಲವಿಪ್ರಕೀರ್ಣೈಃ
ಸುರದ್ರುಮೈರಂತರಿತಃ ಸುಮೇರುಃ |
ಆಲಕ್ಷ್ಯತೇ ಕಾಲವಶೇನ ಭೂಯಃ
ಪ್ರರೂಢಲೂನೈರಿವ ಪಕ್ಷಜಾಲೈಃ || ೧೮.೪ ||

ನಿಸರ್ಗಕಲ್ಯಾಣತಯಾ ಪ್ರತೀತಂ
ಸರ್ವೋತ್ತರಂ ತತ್ತ್ವಮಿವೈಕಮಾದ್ಯಂ |

ಅಮುಂ ಪ್ರಿಯೇ ನೂನಮತಂದ್ರಿತಾನಿ
ಜ್ಯೋತಿರಂಷಿ ಭಕ್ತ್ಯಾ ಪರಿಯಾಂತ್ಯಜಸ್ರಂ || ೧೮.೫ ||

ವಿತಾನವಾನ್ ವ್ಯೋಮತಲೇನ ಮೇರುಃ
ತಾರಾಗಣೈರಾಹಿತಮೌಕ್ತಿಕೇನ |
ನಿವಿಶ್ಯ ಮಧ್ಯೇಕ್ಷಿತಿಭದ್ರಪೀಠಂ
ಗಂಗೋದಕೈರಾದ್ರಿಯತೇಽಭಿಷೇಕಂ || ೧೮.೬ ||

ಸಹಸ್ರಭಾನುಪ್ರಮುಖೈಃ ಸಮಂತಾತ್
ಜ್ಯೋತಿರ್ಗಣೈರಸ್ಯ ವಿಘೂರ್ಣಮಾನೈಃ |
ಮಹೀಭೃತಾಮಗ್ರಸರಸ್ಯ ಮನೈಃ
ನೀರಾಜನಂ ವಿಶ್ವಸೃಜಾ ಪ್ರಯುಕ್ತಂ || ೧೮.೭ ||

ಪ್ರಖ್ಯಾತಧಾಮ್ನಾಮಪಿ ದಿಕ್ಷತೀನಾಂ
ಪ್ರಾಸಾದವಾಸಾದರಮಾಕ್ಷಿಪಂತಃ |
ಅಧ್ಯಾಸಿತಾ ಯೋಗಿಭಿರಸ್ಯ ನಿತ್ಯಂ
ರಾಜಂತ್ಯಮೀ ರತ್ನಗುಹಾವಿಶೇಷಾಃ || ೧೮.೮ ||

ಪರಿಸ್ಫುರಂತ್ಯಾಃ ಕ್ಷಿತಿಪದ್ಮಮಧ್ಯೇ
ಪಾರ್ಶ್ವೇಷು ಹೇಮಾಚಲಕರ್ಣಿಕಾಯಾಃ |
ಪಶ್ಯ ಪ್ರಿಯೇ ರತ್ನವಿಶೇಷಚಿತ್ರಾಂ
ಕೃಶೋನ್ನತಾಂ ಕೇಸರಶೈಲಪಂಕ್ತಿಂ || ೧೮.೯ ||

ವಲೀವಿಭಂಗೈರಿವ ವರ್ಷಭೇದೈಃ
ತ್ರಿಭಿರ್ವಿಭಕ್ತಂ ತ್ರಿದಶಾನುಭಾವೈಃ |
ಸಂದೃಶ್ಯತೇ ಸಾಗರಮೇಖಲಾಯಾಃ
ಸುಮಧ್ಯಮೇ ಮಧ್ಯಮಿದಂ ಧರಣ್ಯಾಃ || ೧೮.೧೦ ||

ಅಭಂಜನೀಯಂ ಪ್ರಥಿಮಾನಮಾಪ್ತಾಂ
ಸ್ಥಾನೇಷ್ಟರೈರಾಕಲಿತಾಮಹಾಯೈಃ |

ಚರಾಚರಾಣಾಂ ಪ್ರಭವೇನ ಧಾರ್ಯಾಂ
ಚಕ್ರಾಕೃತಿಂ ಪಶ್ಯ ಸಮುದ್ರನೇಮಿಂ || ೧೮.೧೧ ||

ವಿಕಲ್ಪಿತಾನಿ ತ್ರಿದಿವೇನ ಭೂಮೌ
ವರ್ಷಾಣಿ ದಿವ್ಯಾನಿ ವಿಲೋಕಯೇಥಾಃ |
ದ್ವಂದ್ವೈರಿಹ ದ್ವಂದ್ವವಿಷಾದಮುಕ್ತೈಃ
ನಿರ್ವಿಶ್ಯತೇ ಯೌವನಮೇಕರೂಪಂ || ೧೮.೧೨ ||

ಇಲಾವೃತಾಂತಾಂ ನಿಷಧಾದವಾಚೀಂ
ವಿಲಂಘ್ಯ ಹೃದ್ಯಾಂ ಹರಿವರ್ಷಸೀಮಾಂ |
ಖಗೇಶ್ವರಃ ಸಂಶ್ರಿತಹೇಮಕೂಟಂ
ನಿನೀಷತೇ ಕಿಂಪುರುಷಾಸ್ಪದಂ ನಃ || ೧೮.೧೩ ||

ವಪುಃ ಶುಭಂ ವಾಜಿಮುಖಾಂಗನಾನಾಂ
ವಕ್ತ್ರಂ ಚ ಯುಂಜನ್ನಿಹ ಕಿನ್ನರೀಣಾಂ |
ಸ್ತ್ರೀರತ್ನಸಂಸೃಷ್ಟಿವಿಧೌ ವಿಧಿಶ್ಚೇತ್
ತ್ಯಕ್ಷಃ ಕಥಂ ಪಂಚಶರಸ್ಯ ಜೇತಾ || ೧೮.೧೪ ||

ದಿದೃಕ್ಷಮಾಣಸ್ಯ ಮಮೈಷ ದೇಶಾನ್
ಸವ್ಯಾಪಸವ್ಯೇನ ಗತಿಕ್ರಮೇಣ |
ಅಮೋಘವೃತ್ತಿರ್ಗಗನೇ ಗರುತ್ಮಾನ್
ವಿಚೇಷ್ಟತೇ ಚಿತ್ತಮಿವ ದ್ವಿತೀಯಂ || ೧೮.೧೫ ||

ನಿಪತ್ಯ ಚೋತ್ಪತ್ಯ ಚ ಲಂಘಯಂತೀ
ನಿವೋನ್ನತಾನ್ ವರ್ಷವಿಭಾಗದೇಶಾನ್ |
ಭಾಯಾ ಸಮೇನ ಸ್ವಪಥೇನ ಯಾಂತಂ
ತರಸ್ವಿನಂ ತಾಕ್ಷ್ಯಮಿವಾತಿಶೇತೇ || ೧೮.೧೬ ||

ಮಹೀಯಸೋ ವೇಗವಶೇನ ಮಧ್ಯೇ
ಸೀಮಂತಯನ್ನೇಷ ಶರತ್ಪಯೋದಾನ್ |

ಯದ್ಯಚ್ಚಯಾ ಸಂಭೃತಚಾಮರಶ್ರೀಃ
ಸಂದೃಶ್ಯತೇ ದೇವಿ ತವೌಪವಾಹ್ಯಃ || ೧೮.೧೭ ||

ವಿಯತ್ಸಯೋಧಿಂ ತರತಾಂ ವಿಶಾಲಂ
ವಿಮಾನದೀಪ್ತೇನ ಗರುತ್ಮತಾ ನಃ |
ಇಯಂ ಪುರಃ ಶೈಲವನೋಪಪನ್ನಾ
ವಿಶ್ವಂಭರಾ ಭಾತಿ ವಿಲೋಮಗೇವ || ೧೮.೧೮ ||

ಶರದ್ಧನಸ್ತೋಮ ಇವೋಪಸೀದನ್
ಸಂದೃಶ್ಯತೇ ಕಿನ್ನರನಾಥಶೈಲಃ |
ಸಂಧ್ಯಾವಿಹಾರಚ್ಯುತಸಂಹತಾತ್ಮಾ
ಶಂಭೋರಿವೋದ್ಧೂಲನಭಸ್ಮರಾಶಿಃ || ೧೮.೧೯ ||

ಸುಧಾಯಮಾನಾಂ ಧನದಸ್ಯ ಸೌಧೇ
ಸ್ವಾಭಾವಿಕೀಮಸ್ಯ ಗಿರೇರಭಿಖ್ಯಾಂ |
ಪರ್ಯಾಕುಲೈರ್ವಿಷ್ಣುಪದೀತರಂಗೈಃ
ಆಮ್ರೇಡಯಂತೀವ ಹರಾಟ್ಟಹಾಸಾಃ || ೧೮.೨೦ ||

ಅಮುಷ್ಯ ದೀಪ್ತೋನ್ನತದಂತಭೂವೋ
ನಕ್ಷತ್ರಮಾಲಾರ್ಚಿತತುಂಗಮೌಲೇಃ |
ಪಾದೇಷು ಭಾಂತಿ ಸ್ಫಟಿಕಾಃ ಪ್ರಭೂತಾಃ
ನಾಕದ್ವಿಪಸ್ಯೇವ ನಖೇಂದುಬಿಂಬಾಃ || ೧೮.೨೧ ||

ಉದಗ್ರವಜ್ರವ್ರಣಕರ್ಕಶಾನಾಂ
ಪರ್ಯಾಪ್ತಸಾರೇಣ ಭುಜಾರ್ಗಲಾನಾಂ |
ಅನೇನ ವಿಖ್ಯಾಪಿತವಿಕ್ರಮಂ ತತ್
ರಕ್ಷಃ ಪುರಾ ರಾಮಶರವ್ಯಮಾಸೀತ್ || ೧೮.೨೨ ||

ಅಯಂ ವನೈಃ ಶ್ಯಾಮನಿತಂಬಭಾಗೋ
ಗೌರಃ ಸ್ವಯಂ ಗೈರಿಕಸಂಭೃತಶ್ರೀಃ |

ವಲಾಹಕಗ್ರಾಹ್ಯಗುಣಾಂತರೀಯಂ

ಮದಾರುಣಂ ವ್ಯಂಜಯತೇ ಮದಾರ್ಯಂ || ೧೮.೨೩ ||

ಅಸ್ಮಿನ್ ಧನಾಧೀಶ್ವರರಾಜಧಾನ್ಯಾಂ

ಆಕರ್ಣಿತಂ ಹೈಮವತೀಸಖೇನ |

ತ್ವತ್ಕೀರ್ತುಪಘ್ನಂ ಶೃಣು ಕಿನ್ನರೀಣಾಂ

ಗೃಹೇ ಗೃಹೇ ಕಿನ್ನರಕಂಠಿ ಗೀತಂ || ೧೮.೨೪ ||

ನಿಶಮ್ಯ ದಿವ್ಯದ್ರುಮಸಂಭವಾನಾಂ

ನೂನಂ ರವಂ ನೂಪುರಮಂಜರೀಣಾಂ |

ಉಡ್ಡೀಯಮಾನಾಃ ಪ್ರತಿಯಾಂತ್ಯಮೀ ತ್ವಾಂ

ಮಂಜುಸ್ವರಾಃ ಮಾನಸಹಂಸದಾರಾಃ || ೧೮.೨೫ ||

ಇತೋ ಹಿರಣ್ಯ ಪ್ರಮುಖೈಃ ಪ್ರಭುಕ್ತಾ

ಶೋಣಾಧರೇ ಶೋಣಿತರಾಜಧಾನೀ |

ಆದೌ ಸಮುತ್ಪಾತಪುನರ್ನಿಖಾತೈಃ

ಕೈಲಾಸಶೃಂಗೈರಿವ ಭಾತಿ ಸೌಧೈಃ || ೧೮.೨೬ ||

ಮೃದಂಗನಾದೇನ ಮೃಗಾಂಕಮೌಲಿಂ

ಪ್ರಸಾದರ್ಯ ಪಾಲಯತೀಹ ದೈತ್ಯಾನ್ |

ಬಲೇರಪತ್ಯಂ ಬಲಿನಾಂ ವಿಜೇತಾ

ಬಾಣಾಸುರೋ ಬಾಹುಸಹಸ್ರಶಾಲೀ || ೧೮.೨೭ ||

ರಾಮಾಸ್ತ್ರ ರಂಧ್ರೋದಿತಹಂಸಯೂಥಂ

ಕ್ರೌಂಚಂ ಗಿರಿಂ ಲಕ್ಷಯ ದೂರಲಕ್ಷ್ಯಂ |

ಪೀತಾಂ ಪುನಃ ಶ್ರೋತ್ರಪಥೇನ ಕಾಲೇ

ಭಾಗೀರಥೀಂ ಜಹ್ನುಮಿವೋದ್ವಮಂತಂ || ೧೮.೨೮ ||

ಅಮುಷ್ಯ ದೂರಾದಸಿತಾಕ್ಷಿ ದೃಷ್ಟಿಂ

ದಿವ್ಯೇ ಗಿರೌ ದಾತುಮಿಹಾರ್ಹಸಿ ತ್ವಂ |

ಮರುದ್ಗಣೇನ ಹ್ಯಮುನೋನ್ನತೇನ
ಸ್ವಾಹಾರಸಂಭೂತಿರಮಂಥಿ ಸಿಂಧುಃ || ೧೮.೨೯ ||

ವಿಲಗ್ನದೈತ್ಯೇಶ್ವರಶೋಣಿತಾನಾಂ
ವೈಕುಂಠಕೇಯೂರಜುಷಾಂ ಮಣೀನಾಂ |
ಅಯತ್ನಶಾಣೋಪಲತಾಮಪುಷ್ಯಃ
ಆದ್ರಾಃ ಸುಧಾಬಿಂದುಭಿರಸ್ಯ ಕೂಟಾಃ || ೧೮.೩೦ ||

ಲಕ್ಷ್ಮೀಸುಧಾಸಂಜನನಾಯ ತೂರ್ಣಂ
ವಿಮಥ್ನತಾ ವೇಗಮನೇನ ದತ್ತಂ |
ಆವರ್ತಭೇದೈರಧುನಾಽಪ್ಯಗಾಧೈಃ
ಅರ್ಥಾಪಯಂತ್ಯಂಬುನಿಧೇರ್ಮಹೌಘಾಃ || ೧೮.೩೧ ||

ಅಮೋಘಬಾಣಸ್ಯ ಮುನೇರಶೋಷ್ಯೇ
ಘೇನಾಯಮಾನಾನಿ ಯಶಃಪಯೋಧೌ |
ಗತಾಗತ್ಯೆಹಂಸಕುಲಾನ್ಯಮೂನಿ
ಛಾಯಾಪಥಂ ಸಂಜನಯಂತ್ಯಪೂರ್ವಂ || ೧೮.೩೨ ||

ಧೃತಿಕ್ಷಮಂ ದೇವಿ ಸುರಸ್ರವಂತ್ಯಾಃ
ಸಿದ್ಧಾಶ್ರಿತಂ ಶಂಭುಮಿವ ದ್ವಿತೀಯಂ |
ಪರಿಷ್ಕೃತಿಂ ಭಾರತವರ್ಷಸೀಮ್ನಃ
ಪ್ರಾಪ್ತಾ ವಯಂ ಪರ್ವತಸಾರ್ವಭೌಮಂ || ೧೮.೩೩ ||

ಅನುಪ್ರವಿಷ್ಟಂ ಗಿರಿಜಾಸಖೀಭಿಃ
ಪರ್ಯಂತಸಂಸ್ತಂಭಿತಭೂತವರ್ಗಂ |
ಅದೂರತಶ್ಚೈತ್ರರಥಾತ್ಮಭೂತಂ
ವೈಹಾರಿಕಂ ಪಶ್ಯ ವನಂ ಪುರಾರೇಃ || ೧೮.೩೪ ||

ಅಭಂಗುರೈರಾಹತಯೋರನಂಗಃ
ಶೃಂಗಾರದಿಗ್ಧೈರಿಹ ಚಿತ್ರಪುಂಖೈಃ |

ಅಭಿನ್ನಮನ್ಯೋನ್ಯಲಯಾದಕಾರ್ಷೀತ್
ದೇಹಂ ದ್ವಯೋರರ್ಧಸಮೀಕ್ಷ್ಯ ಭೇದಂ || ೧೮.೩೫ ||

ದಿವಾ ಮಹಾನೀಲಮಯೂಖಜಾಲೈಃ
ನಕ್ತಂ ಪ್ರಕಾಶೇನ ಮಹೌಷಧೀನಾಂ |
ಪಶ್ಯಂತ್ಯಮುಷ್ಮಿನ್ ಪರಿವೃತ್ತಿಶೂನ್ಯಂ
ಕಾಲಂ ಸದಾ ಕರ್ಬುರಮಾದಿತೇಯಾಃ || ೧೮.೩೬ ||

ಅಲುಪ್ತಮೇಘದ್ಯುತಿರಿಂದ್ರನೀಲೈಃ
ವಜ್ರೈರಸೌ ನಿತ್ಯತಟಿತ್ಪ್ರಕಾಶಃ |
ಪ್ರವೃತ್ತಗಂಗಾಸ್ತನಿತೋ ದಧಾತಿ
ಪ್ರಾವೃಡ್ಗುರ್ಣಾ ಪ್ರೀಣಿತನೀಲಕಂಠಃ || ೧೮.೩೭ ||

ಅಮುಷ್ಯ ಮೂರ್ಧನ್ಯುಪಪತ್ಯ ನಿಮ್ಮೈಃ
ಚತುರ್ಧಿಶಂ ವಿಷ್ಣುಪದೀ ಪ್ರಯಾತಿ |
ಚತುರ್ಭಿರನ್ಮೀಲಿತರಾಶಿಭೇದಾ
ವೇಧೋಮುಖೈರ್ವೇದಮಯೀವ ವಿದ್ಯಾ || ೧೮.೩೮ ||

ಸರಿತ್ಸಹಸ್ರೈರಭಿಗಮ್ಯಮಾನಾ
ಶಿಲೋಚ್ಚಯೈರಂತರಿತಾ ದಧಾತಿ |
ಪ್ರವಾಲಮುಕ್ತಾಪ್ರಭೃತೇಃ ಪ್ರಸೂತಿಃ
ಪತ್ನೀ ಪಯೋಧೇರಿಯಮಾನುರೂಪ್ಯಂ || ೧೮.೩೯ ||

ತ್ರಯೀಮಿವ ಕ್ಷಾಲಿತವಿಶ್ವಪಂಕಾಂ
ತ್ರೈಲೋಕ್ಯಲಕ್ಷ್ಯ ಇವ ಸತ್ತ್ವಶುದ್ಧಿಂ |
ತಪೋಧನಾಃ ಸರ್ವ ಇಮಾಂ ಭಜಂತೇ
ಧರ್ಮಸ್ಯ ನಿಶ್ರೇಣಿಮಿವ ಪ್ರಭೂತಾಂ || ೧೮.೪೦ ||

ಪ್ರಖ್ಯಾತಗೋತ್ರಪ್ರಭವೇಽಪಿ ನಿತ್ಯಂ
ಪರಿಗ್ರಹೇ ಭೂಯಸಿ ವರ್ತಮಾನೇ |

ತ್ವಯೈವ ಮಾಂ ವೇತ್ತಿ ಕಲತ್ರವಂತಂ
ನಾಥಂ ನದೀನಾಮನಯೈವ ಲೋಕಃ || ೧೮.೪೧ ||

ಪತದ್ಗ್ರಹೇ ತಿಷ್ಠತಿ ರುಕ್ಮಶೈಲೇ
ಧರ್ಮದ್ರವೈರಾತ್ಮಭುವಾಽರ್ಚ್ಯಮಾನಃ |
ಅಸ್ಯಾಃ ಪ್ರಸೂತಿಃ ಪರಮಸ್ಯ ಪುಂಸಃ
ಪಾದೋ ನಭಃ ಸಾಗರಪಾರದೃಶ್ವಾ || ೧೮.೪೨ ||

ತ್ರಿಭಿಸ್ತ್ರಿಲೋಕೀಮನಘೈಃ ಸ್ವಪೂರೈಃ
ತಾರಾಗಣಾಮ್ರೇಡಿತಶೀಕರೌಘೈಃ |
ವಿಮಾರ್ಜಯಂತೀ ವೃಜಿನಾತ್ ಪುನೀತೇ
ವಿಷ್ಣೋರಿಯಂ ವಿಕ್ರಮವೈಜಯಂತೀ || ೧೮.೪೩ ||

ಅಭುಗ್ನಭಾಗಾಂತರಿತ್ಯೈಃ ಪಯೋಭಿಃ
ಸಂಭಿದ್ಯಮಾನೈರಿಯಮಂತರೇಷು |
ನಾಗೇಂದ್ರಮೂರ್ಧನ್ಯುಪಯಾತಿ ಶೋಭಾಂ
ನಕ್ಷತ್ರಮಾಲೇವ ಗಜೇಂದ್ರಕುಂಭೇ || ೧೮.೪೪ ||

ಸ್ರೋತೋಭಿರಸ್ಯಾಃ ಪರಿಪೂರ್ಯಮಾಣಃ
ಸುಧಾಮಯಂ ಸಿಂಧುಮಿವಾದಧಾನೈಃ |
ಅಪಾಂ ಪತಿನಿತ್ಯಮಬಿಂಧನೇನ
ಜ್ವಾಲಾವತಾ ನೂನಮಶೋಷಿತೋಽಭೂತ್ || ೧೮.೪೫ ||

ಭಗೀರಥಪ್ರಾರ್ಥಿತ ಸಿದ್ಧಿಮೇನಾಂ
ಪೃಥಕ್ಪ್ರವಾಹಾಂ ಪೃಥಿವೀಂ ಪುನಾನಾಂ |
ಭಸ್ಮೀಕೃತಾನಾಂ ಸಗರಾತ್ಮಜಾನಾಂ
ಪ್ರಾಹುಃ ಸುಧಾಂ ಪ್ರಾಪಿತದೇವಭಾವಾಂ || ೧೮.೪೬ ||

ಸ್ಥಾನಾನುರೂಪಂ ಪ್ರಸೃತ್ಯೈಃ ಪ್ರವಾಹೈಃ
ಮಹದ್ಭಿರೇಷಾ ಮಧುರಾವದಾತ್ಯೈಃ |

ಪ್ರಾಲೇಯಶೈಲಾತ್ ಪ್ರಥಿತಾನುಭಾವಾ
ಪ್ರವರ್ತತೇ ವಾಗಿವ ವಶ್ಯವಾಚಃ || ೧೮.೪೭ ||

ಉದೀರಿತಾಸ್ತಾಕ್ಷ್ಯಜವಾನಿಲೇನ
ತ್ವನ್ನೂಪುರಾನೂನಮಧೀತನಾದಾಃ |
ಭವಂತ್ಯಮೀ ಸ್ವಾಗತವಾದಿನಸ್ತೇ
ಭಾಗೀರಥೀಸೈಕತರಾಜಹಂಸಾಃ || ೧೮.೪೮ ||

ಪ್ರದೀಯತೇ ಸುಂದರಿ ದೂರಕೃಷ್ಣೈಃ
ದಿವ್ಯೇನ ತೇ ಶೇಖರಸೌರಭೇಣ |
ಮಯೂರಪಿಂಛಾತಪವಾರಣಶ್ರೀಃ
ಮಂದಾಕಿನೀಹೇಮಸರೋಜಭೃಂಗೈಃ || ೧೮.೪೯ ||

ವಹನ್ನಸೌ ಕಾಂಚನಪದ್ಮರೇಣೂನ್
ವೈಮಾಪಗಾವೀಚಿವಿಹಾರಶೀಲಃ |
ವಿಲುಪ್ತಪತ್ರಾಂಕುರಮಾನನೇ ತೇ
ಸ್ವೇದೋದ್ಗಮಂ ನ ಕ್ಷಮತೇ ಸಮೀರಃ || ೧೮.೫೦ ||

ಅಸ್ಯಾಃ ಸಮೀರೈರಪನೀತಗಂಧಾ-
ನ್ಯಲಕ್ತಕೈರಂಕಿತಸೈಕತಾನಿ |
ಸ್ವೈರೋಪಭೋಗಂ ಸುರಸುಂದರಿಣಾಂ
ವಿವೃಣ್ವತೇ ತೀರಲತಾಗೃಹಾಣಿ || ೧೮.೫೧ ||

ರಹಸ್ವ ದಾಶ್ಲೇಷರಸೋತ್ಸುಕಸ್ಯ
ತ್ವದೇಕದೃಷ್ಟೇರಪಿ ವಿಶ್ವದೃಷ್ಟೇಃ |
ವಿಯನ್ನದೀ ಲೋಚನಯೋರಸೌ ಮೇ
ವಿಹಂತಿ ಲಕ್ಷಾಂತರಪಕ್ಷಪಾತಂ || ೧೮.೫೨ ||

ದಿವ್ಯಂ ಬದರ್ಯಾಶ್ರಮಮೇತದಂತೇ
ದೇವೈಃ ಸ್ತುತಂ ದಕ್ಷಿಣತಃ ಪ್ರತೀಯಾಃ |

ನಿಃಶ್ರೇಯಸಂ ದರ್ಶಯತೀವ ವೃತ್ತ್ಯಾ
ನಾರಾಯಣೋ ಯತ್ರ ನರೇಣ ಸಾರ್ಧಂ || ೧೮.೫೩ ||

ನಿವೃತ್ತರಾಗೈಃ ಪರಿಚರ್ಯಮಾಣೋ
ನಾಥಃ ಸ್ವಯಂ ನಾಕನಿಕೇತನಾನಾಂ |
ಅನ್ಯೈರನನ್ಯೈರನುಪಾಲನೀಯಂ
ಧರ್ಮಂ ನಿಜಂ ಧಾರಯತೀಹ ಶುದ್ಧಂ || ೧೮.೫೪ ||

ತೃತೀಯವರ್ಣಪ್ರಭವೇ ನಿಜಾಂಗೇ
ಸ್ತ್ರೀರತ್ನಮುತ್ಪಾದ್ಯ ವಿಹಾರಯೋಗೀ |
ಇಹಾತ್ಮಸಮೋಹನಲಾಲಸಾನಾಂ
ಅಪತ್ರಪಾಮಪ್ಸರಸಾಮಕಾರ್ಷೀತ್ || ೧೮.೫೫ ||

ಅನ್ಯಚ್ಚ ದೂರಾದನಘಂ ತದೀಯಂ
ಪ್ರಾಗ್ಧಕ್ಷಿಣಂ ಭಾತಿ ತಪೋವನಾಗ್ರ್ಯಂ |
ಭಜಂತಿ ಯಸ್ಮಿನ್ ಪದಯೋರಮುಷ್ಯ
ನ್ಯಾಸಂ ಶುಭಂ ನಿಶ್ಚಿತಯೋಗಲಕ್ಷ್ಯಾಃ || ೧೮.೫೬ ||

ಅತ್ರ ಸ್ಥಿತಂ ಶ್ರಾಂತಿಜುಷಾಂ ಮುನೀನಾಂ
ಛಾಯಾಲಕೃಷ್ಣಾಜಿನಪಲ್ಲವೇನ |
ವೈರೋಚನೇರ್ಧಾನಜಲಾವಸೇಕಾತ್
ವರ್ಧಿಷ್ಣುನಾ ವಾಮನಪಾದಪೇನ || ೧೮.೫೭ ||

ಇಮಾನಿ ಚ ಪ್ರೇಯಸಿ ತಾಪಸಾನಾಂ
ಏಕಾಂತಹೃದ್ಯಾನಿ ತಪೋವನಾನಿ |
ಇಹೈಕಪಾದಸ್ಥಿತಿಮೇತದೀಯಾಂ
ಧರ್ಮೋ ಯುಗೇ ಧಾರಯತೀವ ತುರ್ಯೇ || ೧೮.೫೮ ||

ತಮೋ ನಿಗೀರ್ಣಂ ಸಕೃದೇವ ಪುಂಸಾಂ
ಆಸೀದತಾಮಾಶ್ರಮಹವ್ಯವಾಹಾಃ |

ಇಹೌಷಧಾದೀನಿ ಹವೀಂಷಿ ಭುಕ್ತ್ವಾ
ಧೂಮೋಪಲಕ್ಷ್ಯಂ ಧ್ರುವಮುದ್ವಮಂತಿ || ೧೮.೫೯ ||

ನಿಜಾಶ್ರಮೇಭ್ಯಃ ಪ್ರತಿನಿರ್ಜಿಹಾನಾ
ದೂರಾದಮೀ ದರ್ಶಿತಪೂರ್ಣಕುಂಭಾಃ |

ಸತ್ಯಾಶಿಷಃ ಸಂಪ್ರತಿ ಸಾಧುವಾಕ್ಯೈಃ
ಅಭ್ಯರ್ಚಯಂತ್ಯಾಹಿತವಹ್ನಯಸ್ತ್ವಾಂ || ೧೮.೬೦ ||

ಸಮೀಪವೃಕ್ಷೇಷ್ಟಿಹ ಬದ್ಧನೀಡಾಃ
ಶಿಕ್ಷೋಪಪನ್ನಾಂ ಶ್ರುತಿಮುದ್ಗುಣಂತಃ |
ಶಕುಂತಯಃ ಶೋಣಮುಖಾ ಭಜಂತೇ
ಸಬ್ರಹ್ಮಚರ್ಯಾಂ ಸಹ ತೀಕ್ಷ್ಣಧೀಭಿಃ || ೧೮.೬೧ ||

ಧರ್ಮಸ್ಯ ಸಂಭೂತಿರಿವಾಗ್ರತಸ್ತೇ
ಸಾಂದೀಪಿನೇರಾಶ್ರಮಭೂಮಿರೇಷಾ |
ಅಧೀತಿನೋ ಯತ್ರ ಮಮ ತ್ರಿವೇದ್ಯಾಂ
ಅಂತಃ ಸ್ಥಿರಾಲೋಕ ಇವಾಂತರಾತ್ಮಾ || ೧೮.೬೨ ||

ಸಮಗ್ರತೌಘಮಿವಾಬ್ಧಿತೋಯಂ
ತಾರಾಗಣೈರಾಪ್ತಮಿವಾಂತರಿಕ್ಷಂ |
ವಿಶಂಕಟಂ ವಿಂಧ್ಯಹಿಮಾದ್ರಿಮಧ್ಯಂ
ಪುಣ್ಯಂ ಪ್ರಿಯೇ ಭೂಷಿತಮೇತದಾಯೈಃ || ೧೮.೬೩ ||

ಪಿತೃಕ್ರಿಯಾನಿವೃತ್ತಜಾಮದಗ್ನ್ಯಂ
ಕ್ಷಿಪ್ತೈನಸಾಂ ಕ್ಷೇತ್ರಮಿದಂ ಕುರೂಣಾಂ |
ಸಮೇಯುಷಾಂ ಸಂಯುಗದೀಕ್ಷಯೈತತ್
ದೇಹತ್ಯಜಾಂ ದಕ್ಷಿಣತೋ ನ ಪಂಥಾಃ || ೧೮.೬೪ ||

ಸವ್ಯೇ ಭವತ್ಯಾಃ ಸರಯೂಸಮೇತಾ
ರಮ್ಯೇಯಮಾಭಾತಿ ಪುರೀ ರಘೂಣಾಂ |

ದಯಾವಿಪಾಕೇನ ಚರಾಚರಾಣಾಂ

ದಿವ್ಯಂ ಪದಂ ಯತ್ರ ದಿದೇಶ ರಾಮಃ || ೧೮.೬೫ ||

ತಮಾಲಷಂಡೈಸ್ತಮಸೇವ ದೃಷ್ಟೈಃ

ವಾಮೇತರೋ ವಾಮವಿಲೋಚನೇ ನಃ |

ವಸುಂಧರಾಕುಂತಲಕಾಂತಿಚೋರೈಃ

ಕಾಂತ್ಯೈರಸೌ ಭಾತಿ ಕಲಿಂದಶೈಲಃ || ೧೮.೬೬ ||

ದಿವಾಕರೇಣಾತ್ರ ಬಿಲೇಷು ನೂನಂ

ಬಂದೀಕೃತಾನಾಂ ಬಹುಲಕ್ಷಪಾಣಾಂ |

ಭಾಯಾವಿಶೇಷೈಃ ಪ್ರಚಿತ್ಯೈಸ್ತದರ್ಹಾಂ

ಆಪ್ಯಾಯನಾಮಾರಚಯಂತಿ ವೃಕ್ಷಾಃ || ೧೮.೬೭ ||

ಇತಃ ಪ್ರಭೂತಾತ್ ಪಿತುರಾವ್ರಜಂತೀ

ಕಾಲಿಂದ್ಯಸೌ ಕಾಲಿಯದೋಷಮಕ್ತಾ |

ಸಮೇತ್ಯ ಸಖ್ಯೇವ ಸುರಸ್ತ್ರವಂತ್ಯಾ

ಸರಿತ್ಪತಿಂ ಶುದ್ಧಿಮತೀ ಪ್ರಯಾತಿ || ೧೮.೬೮ ||

ಸ್ವಮೂಲಶೈಲಸ್ಯ ವಿಭಾತಿ ಶೃಂಗೇ

ಧಾತೂಪರಕ್ತೇ ಸವಿತುಃ ಸುತೇಯಂ |

ಮಹಾವರಾಹಸ್ಯ ಮಹೀವ ಪೂರ್ವಂ

ದಂಷ್ಟ್ರಾಂಕುರೇ ದಾನವಶೋಣಿತಾಂಕೇ || ೧೮.೬೯ ||

ಯಮಸ್ವಸುಸ್ತನ್ವಿ ಯಥಾರ್ಥನಾಮಾ

ಮಾನ್ಯಾ ಸಮೀಪೇ ಮಧುರಾ ವಿಭಾತಿ |

ಸುಪರ್ವಣಾಂ ಯತ್ರ ಸಭಾಂ ಸುಧರ್ಮಾಂ

ಭೂಮೇರಹಂ ಭೂಷಣತಾಮನೈಷಂ || ೧೮.೭೦ ||

ಪಿಬತ್ಯಸೌ ಪಶ್ಚಿಮದಕ್ಷಿಣಾಶಾಂ

ನೂನಂ ಖಿಗೇಶೋಽಯಮನೂನವೇಗಃ |

ವಿಲೋಕಿತಾನಾಮಿಹ ನ ವ್ಯವಸ್ಥಾ
ನೇದೀಯಸಾಂ ದೇವಿ ದವೀಯಸಾಂ ವಾ || ೧೮.೨೧ ||

ತ್ರಯೀಮಯಸ್ತನ್ವಿ ತವೌಪವಾಹ್ಯಃ
ಕಾಲಕ್ರಮಾದಾಪತತೋ ಧರಣ್ಯಾಃ |
ಸಾಮಾಭಿರಾಮಧ್ವನಿಭಿಃ ಸಮಂತಾತ್
ಪಕ್ಷಾನಿಲೈರ್ಮಾರ್ಜಯತೀವ ದೋಷಾನ್ || ೧೮.೨೨ ||

ಆ ಪಶ್ಚಿಮಾದಂಬುನಿಧೇರವಂಧ್ಯಾ
ಶರತ್ಪ್ರಸೂತೈಃ ಕ್ಷಿತಿರಸ್ಯ ಸಸೈಲಃ |
ದಿವೌಕಸಾಂ ದರ್ಶಿತಭಾಗಧೇಯಾ
ದಿಶತ್ಯಸೌ ಲೋಚನದಿಷ್ಟವೃದ್ಧಿಂ || ೧೮.೨೩ ||

ಸರಿತ್ಪ್ರವಾಹೈರ್ವ್ಯತಿಕೀರ್ಯಮಾಣೈಃ
ಸಂಕಲ್ಪಯೋನೇರಿವ ಶಿಲ್ಪಭೇದೈಃ |
ಪಶ್ಯ ಪ್ರಿಯೇ ತ್ವಂ ಪರಿವೃತ್ಯ ಕಿಂಚಿತ್
ದಿವ್ಯೋಪಮಾರ್ಜಾ ಜಾನಪದಾರ್ಜಾ ವಿಶೇಷಾನ್ || ೧೮.೨೪ ||

ತವೈಷ ಜೀರ್ಣಶ್ಚಲಯನ್ ಪುರಸ್ತಾತ್
ವಿದ್ಯುನ್ಮಯೀಂ ವೇತ್ರಲತಾಂ ಪ್ರತನ್ವೀಂ |
ಬಿಭರ್ತಿ ಶುದ್ಧೋ ಧೃತಕಂಚುಕಶ್ರೀಃ
ಪ್ರಾಯಃ ಪ್ರತೀಹಾರಪದಂ ಪಯೋದಃ || ೧೮.೨೫ ||

ಆದಾಯ ಶಾಲಿಸ್ತಬಕಾನದೂರಾತ್
ಪ್ರಾಪ್ತಾ ಶುಕಶ್ರೇಣಿರಸೌ ವಿಭಾತಿ |
ತ್ವದಾಗಮಪ್ರೀತಶರತ್ಪ್ರಯುಕ್ತಾ
ವೈಹಾಯಸೀ ವಂದನಮಾಲಿಕೇವ || ೧೮.೨೬ ||

ಆರಕ್ತಪುಲ್ಲೈರರವಿಂದಿನೀನಾಂ
ಸೂನೈರಮೀ ನೂತನಸೂರ್ಯಕಲ್ಪೈಃ |

ತ್ವತ್ಕಾಂತಿಮಾಧ್ವೀಮನುಭೂಯ ರಕ್ತೈಃ
ನೇತ್ರೈರಿವಾಭಾಂತಿ ಸಮುದ್ರದಾರಾಃ || ೧೮.೨೨ ||

ಕರೇಣುಕಾಭಿಃ ಸಹ ಗಾಹಮಾನಾಃ
ಪಯಃ ಪ್ರಸನ್ನಂ ಶರದಾಪಗಾನಾಂ |
ಅಮೀ ನಿಮೀಲನ್ನಯನಾಃ ಕಪೋಲೈಃ
ಆವಿರ್ಮದೈರಾವಿಲಯಂತಿ ನಾಗಾಃ || ೧೮.೨೪ ||

ಸ ಏಷ ಸಪ್ತಚ್ಛದರೇಣುಜಾಲೈಃ
ಕ್ರೀಡನ್ನಿವಾಲಿಂಪತಿ ಗಂಧವಾಹಃ |
ವನ್ಯದ್ವಿಪಾನಾಂ ವ್ರಜತಾಂ ಪ್ರತೀಪಂ
ಮದಪ್ರವಾಹೈರ್ಮಲಿನಾನ್ ಕಪೋಲಾನ್ || ೧೮.೨೬ ||

ಅಭಿನ್ನವರ್ಣಾ ಗೃಹಿಣೀವ ಭವ್ಯಾ
ವೇಲಾಟವೀ ವಾರಿನಿಧೇವಿಭಾತಿ |
ನಿತ್ಯಾನುಭೂತಾಮಪಿ ನವ್ಯಬುದ್ಧಾಃ
ರಸೈರಸೌ ನಿವಿಶತೀವ ಹೃಷ್ಯಾನ್ || ೧೮.೨೮ ||

ತರಂಗವೇಗಾತ್ತರಲಾಂಬುಧಾರೀ
ಗೃಹ್ಣಾತ್ಯಸೌ ಗಾರುಡರತ್ನವರ್ಣಃ |
ವಸುಂಧರಾವಾರಿರುಹಸ್ಯ ಪಾಶ್ವೇಃ
ಸಿದ್ಧೋದಯಾಂ ಶ್ಯಾಮಲ ಪತ್ರಶೋಭಾಂ || ೧೮.೩೦ ||

ವಿಭಾತಿ ಪರ್ಯಂತಮಹೀ ಪಯೋಧೇಃ
ಫೇನೈರಸೌ ವಿಚಿಕರಪ್ರಕೀರ್ಣೈಃ |
ಅಭ್ಯರ್ಚಿತಾನಾಂ ತ್ರಿದಶಾತಿಥೀನಾಂ
ಆಹಾರಶೇಷೈರಿವ ಪರ್ಯುದಸ್ತೈಃ || ೧೮.೩೨ ||

ಪ್ರವಾಲವಹ್ನೌ ಪರಿದೀಪ್ಯಮಾನೇ
ಮುಂಚಂತ್ಯಸೌ ಮೌಕ್ತಿಕಲಾಜವರ್ಷಂ |

ಅಮುಷ್ಯ ವೇಲಾ ಧೃತವೇಪಥುಸ್ತೇ
ವೈವಾಹಿಕೀಂ ಸ್ಮಾರಯತಿ ಸ್ಮ ವೇಲಾಂ || ೧೮.೮೩ ||

ಸ್ವಸಂಭವಂ ಸಂಪ್ರತಿ ಪಾರಿಜಾತಂ
ದೃಷ್ಟ್ವಾ ಚಿರಪ್ರೋಷಿತಸನ್ನಿವೃತ್ತಂ |
ಆಲಿಂಗನಾರ್ಥೀವ ತರಂಗಹಸ್ತಾ
ಆವಿರ್ಮಣೇನುನ್ನಮಯತ್ಯುದನ್ವಾ || ೧೮.೮೪ ||

ಅಹೀಂದ್ರನಿಶ್ವಾಸಮರುತ್ಪಣುನ್ನೈಃ
ಆವರ್ತಸಂಭೇದಿಭಿರೇಷ ಫೇನೈಃ |
ಉಪಾಯನಂ ದಿತ್ಸುರಿವಾಂಬುಧಿಸ್ತೇ
ಮುಕ್ತಾತಪತ್ರಾಣಿ ಮುಹುಃ ಪ್ರಸೂತೇ || ೧೮.೮೫ ||

ವೇಲಾಚಲಾದರ್ಭಕಪಂಚವಕ್ತ್ರಾ
ವಿಹಂಗಪಾತೇನ ಜಿಘೃಕ್ಷಮಾಣಾಃ |
ನಿಮಜ್ಜನೋನ್ಮಜ್ಜನವೇಗಭೂಮ್ನಾ
ಮಾತಂಗಯಾದಾಂಸಿ ವಿಲೋಭಯಂತಿ || ೧೮.೮೬ ||

ಪ್ರವಾಲಮುಕ್ತಾಮಣಿಭಿಃ ಪ್ರದಿಷ್ಟೈಃ
ಪ್ರತ್ಯಾಹೃತೈಃ ಪತ್ರಲತಾಂಕುರಾದ್ಯೈಃ |
ಅನ್ಯೋನ್ಯಭೂಷಾಪರಿವೃತ್ತಿಲೀಲಾಂ
ಕರೋತ್ಯಸೌ ತೀರಭುವಾ ಪಯೋಧಿಃ || ೧೮.೮೭ ||

ವರ್ಣಂ ಮಹಾನೀಲಮಣಿಪ್ರಕಾಶೈಃ
ಸ್ಮಿತದ್ಯುತಿಂ ವಸೌಕ್ತಿಕಚಂದ್ರಿಕಾಭಿಃ |
ಬಿಂಬಾಧರಂ ವಿದ್ರುಮಭಂಗಭೇದೈಃ
ವ್ಯನಕ್ತ್ಯಸೌ ತನ್ನಿ ತವಾಂಬುರಾಶಿಃ || ೧೮.೮೮ ||

ವಿವೃಣ್ವತೀ ಬಾಡಬವಹ್ನಿದೀಪ್ತಿಂ
ವಿದ್ಯೋತತೇ ವಿದ್ರುಮಪಂಕ್ತಿರೇಷಾ |

ದೇವೇನ ಸಂಪೀಡಿತಯೋಸ್ತ್ರಿದಾಮ್ನಾ
 ದೈತ್ಯೇಂದ್ರಯೋರಾಂತ್ರಪರಂಪರೇವ || ೧೮.೮೯ ||

ಮಹಾವರಾಹಸ್ಯ ಋರಾದ್ರಿಘಾತೈಃ
 ಕ್ಷುಣ್ಣಃ ಪ್ರವಿದ್ಧೋ ರಘುವೀರಬಾಣೈಃ |
 ವಿಸಂಸ್ಥಲದ್ವೀಪತಯೋಪಲಕ್ಷ್ಮೈಃ
 ವೀರವ್ರಣೈರೇಷ ವಿಭಾತಿ ರೂಢೈಃ || ೧೮.೯೦ ||

ಸಂಭೃತ್ಯ ತೋಯಂ ಸಹಸೋಜ್ಜಿಹಾನಾನ್
 ಸೇಂದ್ರಾಯುಧಾನ್ ಪಶ್ಯ ಘನಾನ್ ಸನಾದಾನ್ |
 ಉದನ್ವತಾ ದುರ್ಜಯಮಂತರಿಕ್ಷಂ
 ಜೇತುಂ ಪ್ರವೃತ್ತಾನಿವ ತಸ್ಯ ಪುತ್ರಾನ್ || ೧೮.೯೧ ||

ಅಪಾಂ ತರಂಗೈರಯಮಂತರಂಗೈಃ
 ಆಪ್ಲಾವಯಿಷ್ಯನ್ ಸಮಯೇ ಧರಿತ್ರಿಣಿ |
 ಸಮೀನಯೂಧಸ್ತನುತೇ ಸರಸ್ವಾನ್
 ಸನ್ನಾಹಗಂಧೀನಿ ಗತಾಗತಾನಿ || ೧೮.೯೨ ||

ಅಸೌ ಪರಪ್ರೇಮಪದಂ ಸ್ವಭಾವಾತ್
 ಆಪೂರ್ಯಮಾಣೋ ಮಹತಾ ರಸೇನ |
 ಆತ್ಮೇವ ದೃಷ್ಟಃ ಸಹಸಾ ಪ್ರಜಾನಾಂ
 ಅದರ್ಶನೇಚ್ಛಾಮಿತರೇಷು ದತ್ತೇ || ೧೮.೯೩ ||

ಗರುತ್ಮತಃ ಕಂಪಿತದಿವ್ಯವೃಕ್ಷಂ
 ಪಕ್ಷಾನಿಲಂ ಪಾತುಮುಪೇತ್ಯ ನಾಗಾಃ |
 ವಿತನ್ವತೇಽಬಾಲಮಣಿಪ್ರಕಾಶೈಃ
 ಅಸೂರ್ಯಬಾಲಾತಪಮಂತರಿಕ್ಷಂ || ೧೮.೯೪ ||

ಮರುದ್ಭಿರಾಘೋರ್ಣಿತಸಾದ್ರಿನಾಗೈಃ
 ವೇಗೋದ್ಭವೈರಸ್ಯ ವಿಮಥ್ಯಮಾನಃ |

ಉತ್ಕಿಪ್ತಶಂಖಪ್ರಕರಾಪದೇಶಾತ್
ಭೂಯಃ ಸುಧಾಮುದ್ಗಿರತೀವ ಸಿಂಧುಃ || ೧೮.೯೫ ||

ದೋಧೂಯಮಾನಂ ವಿವಿಧೋರ್ಮಿಯೋಗಾತ್
ಛಾಯಾಗರುತ್ಮಂತಮವೇಕ್ಷ್ಯ ಭೀತಾಃ |
ಆವರ್ತಶೈಲೀಮಭಿನೇತುಮಿಚ್ಛ-
ಂತ್ಯಂಗೈರಮೀ ಕುಂಡಲಿತೈರ್ಭುಜಂಗಾಃ || ೧೮.೯೬ ||

ಸಫೇನಹಾಸೋ ಜಟಿಲಃ ಪ್ರವಾಲೈಃ
ಉದ್ವರ್ತಯನ್ನೂರ್ಮಿಭುಜೈರ್ಭುಜಂಗಾಃ |
ವಿಡಂಬಯತ್ಯೇಷ ನಿಸರ್ಗಭೀಮಃ
ಕಸ್ಯಾಪಿ ಕಲ್ಪಾಂತನಟಸ್ಯ ಲೀಲಾಂ || ೧೮.೯೭ ||

ಅಶೇಷತಃ ಸೋಽಯಮಚಿಂತ್ಯಭೂಮಾ
ಕುಂಭೀಕುಮಾರೇಣ ನಿಪೀತವಾಂತಃ |
ಸಿಷ್ಣಾಸಯಾ ಸಂಪತತೋಽಪಿ ದೃಷ್ಟ್ವಾ
ದ್ವಿಜಾಧಿಪಾಃ ವೇಪತ ಇತ್ಯವೈಮಿ || ೧೮.೯೮ ||

ಪ್ರದರ್ಶಿತಾತ್ಮಭ್ರಮಣೇನ ನೂನಂ
ಪ್ರತ್ಯಾಯಿತಾಂ ಮಂದರನರ್ತಕೇನ |
ಸವ್ಯಾಪಸವೈರ್ಭ್ರಮಣೈಸ್ತರಸ್ವೀ
ರಮ್ಯಾಮಸೌ ಪುಷ್ಯತಿ ರಾಸಲೀಲಾಂ || ೧೮.೯೯ ||

ತೈಸ್ತೈರಸೌ ನಿರ್ಮಥಿತೋ ವಿಧೂತಃ
ಸಂಕ್ಷೋಭಿತೋ ಬಂಧನಪೀಡನಾದ್ಯೈಃ |
ಪ್ರಸಾದಗಾಂಭೀರ್ಯನಿಧಿಃ ಪ್ರಥಿಮ್ನಾ
ಕ್ಷಮಾನ್ವಯಂ ನೋಜ್ಞತಿ ಶೀತಲಾತ್ಮಾ || ೧೮.೧೦೦ ||

ವಿಮಥ್ಯ ವಿಶ್ರಾಣಿತಮೇತದೀಯಂ
ದೈತ್ಯದ್ವಿಷಾ ದೇವಿ ಮರುತ್ವದಾದ್ಯಾಃ |

ಸಾರಂ ಪಿಬಂತಸ್ತ್ರಿದಶಾಃ ಕದಾಽಪಿ
ದ್ರಾಘೀಯಸೀಂ ನಾನುಭವಂತಿ ನಿದ್ರಾಂ || ೧೮.೧೦೧ ||

ಕಲತ್ರವಂತಂ ಪುರುಷಂ ಪುರಾಣಂ
ಕಪಾಲಿನಂ ಚಂದ್ರಕಲಾವತಂಸಂ |
ಐರಾವತಾದ್ಯೈಃ ಪ್ರಚಿತಾನಕಾರ್ಷೀತ್
ವೈಮಾನಿಕಾನೇಷ ಮಹಾವದಾನ್ಯಃ || ೧೮.೧೦೨ ||

ಇದಂ ಜಗದ್ಧರ್ಶಿತತಾರತಮ್ಯಂ
ಯದ್ಭೂಲತಾಲಾಸ್ಯವಿಶೇಷನಿಘ್ನಂ |
ಪ್ರಜಾಪತೀನಾಂ ಜನನೀಮಜನ್ಯಾಂ
ತಾಮೇಷ ದೇವೀಮನಘಾಮಸೂತ || ೧೮.೧೦೩ ||

ವರಾಯ ದತ್ತಾ ನಿರವದ್ಯಯೂನೇ
ಕನ್ಯಾಮಸೌ ಕೌಸ್ತುಭಯೌತಕಂ ಚ |
ಮಹೋತ್ಸವೇ ವಾಹನಭೋಜನಾದ್ಯೈಃ
ಆನರ್ಚ ದೇವಾನಿತರ್ತಾ ಯಥಾರ್ಹಂ || ೧೮.೧೦೪ ||

ಜಗಂತ್ಯಶೇಷಾಣಿ ಯದೇಕದೇಶೇ
ಪರ್ಯಂಕತಾಂ ತಸ್ಯ ಗತಃ ಪ್ರಥಿಮ್ನಾ |
ಅಲಂಘನೀಯಂ ಮಹಿಮಾನಮನ್ಯೈಃ
ಭಜತ್ಯಸೌ ಭಾವಿತಶೇಷಭಾವಃ || ೧೮.೧೦೫ ||

ಅನರ್ಘವಾದ್ಯಂ ಹರಿನೀಲರತ್ನಂ
ಲಕ್ಷ್ಮೀದೃಶಾ ನಿತ್ಯನಿದರ್ಶನೀಯಂ |
ನಭಃಪ್ರತಿಚ್ಛಂದನಿಭೇನ ನೂನಂ
ಅಂತರ್ಗತಂ ವ್ಯಂಜಯತಿ ಸ್ವಧಾಮ್ನಾ || ೧೮.೧೦೬ ||

ಮಧುದ್ವಿಷ್ಟೋ ವರ್ಣಮುಷಾಂ ಮಣೀನಾಂ
ತ್ರಾಸವ್ಯಪಾಯೇಽಪಿ ತಿರೋಹಿತಾನಾಂ |

ಉದಂತಮಾಖ್ಯಾತುಮಿವೋರ್ಮಿಮಾಲೀ
ಕರಾನಸೌ ಕರ್ಷತಿ ವೀಚಿಹಸ್ತೈಃ || ೧೮.೧೦೭ ||

ಪಶ್ಯಾಮಿ ಸೌಹಾರ್ದವತಾಂ ತವಾಕ್ಷಣ್ಯ
ತರಂಗನಿಮ್ನೋನ್ನತಲಂಘನೇನ |
ಉದ್ವರ್ತಿಸತಾನಾಂ ಮಹಸಾಂ ಮಣೇನಾಂ
ಊರ್ಧ್ವಂ ಪ್ರಸರ್ಪಂತಮಿವೋರ್ಮಿಮಂತಂ || ೧೮.೧೦೮ ||

ಅನ್ವೇಷಯನ್ ದಿಸ್ಲಿತದಕ್ಷಿಣೋಽಹಂ
ಆಚಾರ್ಯಸಾಂದೀಪಿನಿಸೂನು ವೃತ್ತಂ |
ಆವಿಷ್ಟಶಂಖಾಸುರಸನ್ನಿವೇಶಂ
ಪ್ರಾಂಚಂ ಮಹಾಶಂಖಮಿಹಾನ್ವವಿಂದಂ || ೧೮.೧೦೯ ||

ಯಾದೋನಿಧಾನೇ ಯದುರಾಜಧಾನ್ಯಾಃ
ಸಂಪ್ರಾಪ್ತಯೇ ಸೇತುರಿಹೋಪಕ್ಲೃಪ್ತಃ |
ರಾಮೇಣ ಸೀತಾಪತಿನಾ ನಿಬದ್ಧೇ
ಲಂಕಾಪಥೇ ಲಾಘವಮಾದಧಾತಿ || ೧೮.೧೧೦ ||

ಅಮೂನಿ ಕೈಲಾಸನಿಭಾನ್ಯದೂರಾತ್
ಸಿದ್ಧಾಂಗನಾಸೇವ್ಯಲತಾಗೃಹಾಣಿ |
ಪುಣ್ಯಾನಿ ಸತ್ಯೇ ಪುಲಿನಾನಿ ಸಿಂಧೋಃ
ಚಿರೇಣ ದೃಷ್ಟಿಂ ಚರಿತಾರ್ಥಯಂತಿ || ೧೮.೧೧೧ ||

ತಟಪ್ರದೇಶೇಷು ತರಂಗಹಸ್ತೈಃ
ಪ್ರಸಾರಯನ್ ಸಂಪ್ರತಿ ಫೇನಪಂಕ್ತೀಃ |
ಸಭಾಜನಾರ್ಥಂ ತನುತೇ ಭವತ್ಯಾಃ
ಪ್ರಾಯಃ ಪದನ್ಯಾಸಪಟೀಮುದನ್ವಾನ್ || ೧೮.೧೧೨ ||

ವಿಲಂಘಯನ್ ವೈರೋಮಪಥೇನ ಸಿಂಧುಂ
ತ್ವದ್ವರ್ಷನೇ ದೀಪ್ತಕುತೂಹಲಾನಾಂ |

ರಥಸ್ತವಾಸೌ ತ್ವರಯಾತಿಶೇತೇ
ಮನೋರಥಂ ವಿಷ್ಣುಪದೀವಧೂನಾಂ || ೧೮.೧೧೩ ||

ಸುರದ್ರುಮಸ್ತ್ವದ್ವಿರಹಾಲಸಾನಾಂ
ತವಾಗಮಂ ಸೂಚಯಿತುಂ ಸಖೀನಾಂ |
ಮಧುವ್ರತೀನಾಂ ಮಧುರೈಃ ಪ್ರಣಾದ್ಯೈಃ
ಪ್ರಿಯಂವದಂ ಪ್ರೇಷಯತೀವ ಗಂಧಂ || ೧೮.೧೧೪ ||

ವಿಜಿತ್ಯ ಸಂಖ್ಯೇ ನರಕಂ ಸನಾಕಂ
ಪ್ರತ್ಯಾಗತಂ ಮಾಂ ಪ್ರತಿಗಂತುಕಾಮಾಃ |
ಪೌರಾಃ ಪ್ರಹರ್ಷೋಪನತ್ಯೈಃ ಪ್ರಣಾದ್ಯೈಃ
ಅಂಭೋನಿಧೇರಂತರಯಂತಿ ಘೋರ್ಷಾಃ || ೧೮.೧೧೫ ||

ವಿಧಾಯ ತಾಕ್ಷ್ಯಂ ಗಗನಾಬ್ಧಿಪೋತಂ
ಸಾರ್ಧಂ ಮಯಾ ದೇವಿ ಸಮಾವ್ರಜಂತೀಂ |
ಪ್ರತ್ಯುದ್ಗತೇವ ಪ್ರತಿಭಾತಿ ಭವ್ಯಾ
ದೂರಾದಿಯಂ ದ್ವಾರವತೀ ಪುರೀ ತ್ವಾಂ || ೧೮.೧೧೬ ||

ನಿಬದ್ಧಜೈತ್ರಧ್ವಜಪಂಕ್ತಿರಮ್ಯಾ
ಪುಷ್ಟೈರಸೌ ಪೂಜಿತರಾಜಮಾರ್ಗಾಃ |
ಸದಾಮಜಾಂಬೂನದತೋರಣಶ್ರೀಃ
ಸೌಧತ್ವಿಷಾ ಸೂಚಯತೀವ ಹರ್ಷಂ || ೧೮.೧೧೭ ||

ಪದೇ ಪರಸ್ಮಿನ್ನಿವ ನಿತ್ಯಮಸ್ಯಾಂ
ಶುದ್ಧೇನ ಸತ್ತ್ವೇನ ವಿಭೂಷಿತಾಯಾಂ |
ಧರ್ಮಸ್ಯ ವಾಸಾಃ ಪ್ರಥಿತಾಃ ಪೃಥಿವ್ಯಾಂ
ಸರಿತ್ಪತೌ ಗೋಷ್ಪದವದ್ಭವಂತಿ || ೧೮.೧೧೮ ||

ಸ್ವರಶ್ಮಿನಿಷ್ಪಾದಿತಸೂರ್ಯಭೇದಾಂ
ಅರ್ಚಿಮುಖೈರಂಚಿತಭವ್ಯಭಾಗಾಂ |

ನಿವೃತ್ತಿಧರ್ಮೇ ನಿಯತಸ್ಥಿತೀನಾಂ
ನೈಃ ಶ್ರೇಯಸೀಂ ಪದ್ಧತಿಮಾಹುರೇನಾಂ || ೧೮.೧೧೯ ||

ಸೌಧೋಪರುದ್ಧತ್ರಿದಿವಾವಕಾಶಾಂ
ಛಾಯಾಸಮಾಕ್ರಾಂತಭುಜಂಗಲೋಕಾಂ |
ಪುರೀಮಿಮಾಂ ಭೂಷಿತಸಿಂಧುಮಧ್ಯಾಂ
ಕುತ್ರಸ್ಥಿತಾಂ ವೇತ್ಸಿ ಕುತೋಮುಖಾಂ ವಾ || ೧೮.೧೨೦ ||

ಉದನ್ವತಾ ಖಾತವತೀ ಸಮಂತಾತ್
ಅಯತ್ನವಪ್ರಾಯಿತತುಂಗವೇಲಾ |
ನ ಶಕ್ಯತೇ ಸಾತ್ಯಕಿನಾ ಸನಾಥಾ
ನಾಥೈಃ ಸುರಾಣಾಮಪಿ ಜೇತುಮೇಷಾ || ೧೮.೧೨೧ ||

ಪ್ರಾಕಾರಚಕ್ರಂ ಯದುರಾಜಧಾನ್ಯಾಃ
ಪಶ್ಯೈತದುತ್ತುಂಗಮಸೂರ್ಯಲಂಘ್ಯಂ |
ಯದ್ಭಾವಮೇವಂ ಭಜತೇ ಯಥಾರ್ಥಂ
ಸಂಕೋಚಮೃಚ್ಛನ್ನಿವ ಚಕ್ರಶೈಲಃ || ೧೮.೧೨೨ ||

ನಿರ್ಮುಕ್ತಶೇಷೋರಗನಿರ್ವಿಶೇಷೈಃ
ನಿಕೇತನೈರುನ್ನಮಿತಾಂತರಿಕ್ಷಂ |
ಉದಗ್ರತಾಲಧ್ವಜಪೇತದಗ್ರೇ
ಸೀಮಾಂತರಂ ಸೀರಮೃತೋ ಗುರೋನಃ || ೧೮.೧೨೩ ||

ಅಭೌಮಸಂಭಾವ್ಯವಿಭೂತಿಯೋಗಂ
ಹೈಮಂ ಸುರತ್ನೈರಚಿರೋಪನೀತೈಃ |
ಅನುತ್ತಮಾದುತ್ತರಮಾರ್ಯಧಾಮ್ನಃ
ಖ್ಯಾತಂ ತ್ವಯಾ ಗೇಹಮಿದಂ ಮದೀಯಂ || ೧೮.೧೨೪ ||

ಪ್ರತೀಕ್ಷಮಾಣಾನಧಿಚಂದ್ರಶಾಲಂ
ಪಶ್ಯ ತ್ವಯಾ ಶಿಕ್ಷಿತಚಾರುಲಾಸ್ಯಾಃ |

ತ್ವತ್ಕೇಶಹಸ್ತಸ್ವಜನೈಃ ಕಲಾಪೈಃ

ಗೋಪಾನಸೀಶ್ಛಾದಯತೋ ಮಯೂರ್ಣಾ || ೧೮.೧೨೫ ||

ಆಹಾರಭೇದೈರುಚಿತೈರ್ಭವತ್ಯಾ

ಸಂರಕ್ಷಿತಾನಾಂ ತನಯಾಭಿಮಾನಾತ್ |

ಶೃಣು ತ್ವದಾಲೋಕನತರ್ಷಭಾಜಾಂ

ಪ್ರಜಲ್ಪಿತಂ ಪಂಜರಶಾರಿಕಾಣಾಂ || ೧೮.೧೨೬ ||

ಸೀಮಂತಮುಕ್ತಾಮಣಿಸನ್ನಿಕರ್ಷಾತ್

ಪ್ರಸೂತಿಚಿತ್ರೀಕೃತಶುಕ್ತಿರಮ್ಯಾಃ |

ಅಮೀ ಪುರಸ್ತಾದ್ಭವತೀಸಖೀನಾಂ

ಅಂತರ್ಮುದಾಮಂಜಲಯಃ ಸ್ವದಂತೇ || ೧೮.೧೨೭ ||

ಮಾಯಾಧಿಕೇನ ವಿಧಿನಾ ಮನಸೇವ ಸೃಷ್ಟೈಃ

ಆಭಾತಿ ಯಾದವಗೃಹೈರನಘಾ ಪುರೀಯಂ |

ನಾಭಾಗನಾಹುಷನಲಾದಿನರಾಧಿಪಾನಾಂ

ಆಜಾನಸಂಪದವಲೇಪಮಿವಾದಧಾನೈಃ || ೧೮.೧೨೮ ||

ನಿತ್ಯಂ ಧನೇಶನಗರೀಂ ನಿಧಿಭಿಃ ಪ್ರಭೂತಾಂ

ಆಖಂಡಲೇನ ಮಹಿತಾಮಮರಾವತೀಂ ಚ |

ಪ್ರತ್ಯೇಕಧಾಮವಿಭವೈಃ ಪರಿಭೂಯ ದೃಷ್ಟಾ

ಸೌಧೈರಿಯಂ ಪ್ರಹಸತೀವ ಸುಧಾವದಾತೈಃ || ೧೮.೧೨೯ ||

ಇತ್ಯಾಲಪಂತಮಥ ತಾಕ್ಷ್ಯರಥೇನ ಕೃಷ್ಣಂ

ಹೇಮಾದ್ರಿಣಾ ಹರಿತಶೈಲಮಿವೋಪನೀತಂ |

ಪೌರಾಃ ಸಮೀಕ್ಷ್ಯ ಮುದಿತಾಃ ಸಹ ವಲ್ಲಭಾಭಿಃ

ಪದ್ಮಾವೃತಾಂ ದಿವಮಕುರ್ವತ ದೃಷ್ಟಿಪಾತೈಃ || ೧೮.೧೩೦ ||

ಪ್ರತ್ಯುದ್ಗತಪ್ರಿಯಸಖೀಜನದತ್ತಹಸ್ತಾಂ

ಸತ್ಯಾಂ ತ್ರಯೀಮಯರಥಾದವತಾರಯಿಷ್ಯ |

ನಾಥಸ್ತದಾ ನಗರಮಧ್ಯನಭಃ ಪ್ರದೇಶಾತ್
ಆಸೀದತಿ ಸ್ಮ ನಿಜಸೌಧಸಮೀಪರಥ್ಯಾಂ || ೧೮.೧೩೧ ||

ವ್ಯತಿಕರಿತಸುವೇಲಾಂ ವಿಶ್ವಕರ್ಮಪ್ರಸೂತಿಂ
ಲವಣಜಲಧಿಗುಪ್ತಾಮಾಪ ಲಂಕಾಮಿವಾನ್ಯಾಂ |
ಧನಪತಿಬಹುಮಾನ್ಯಾಂ ಧರ್ಮಸೇತುರ್ಯದೂನಾಂ
ದುರಧಿಗಮಸಮೀಪಾಂ ದ್ವಾರಕಾಂ ರಾಜಧಾನೀಂ || ೧೮.೧೩೨ ||

ವಿಜಯಿನಮುಪಯಾತಂ ವೀಕ್ಷ್ಯ ಸತ್ಯಾಸಹಾಯಂ
ವ್ಯತನುತ ಮುದಿತೇವ ದ್ವಾರಕಾ ವಂದಿಕೃತ್ಯಂ |
ಅಮರತರುಸಮೀರೈಃ ಪ್ರೇಷಿತೈರಾಹೃತಾನಾಂ
ಉಪವನಮಧುಪಾನಾಮುನ್ಮದಾನಾಂ ಪ್ರಣಾದೈಃ || ೧೮.೧೩೩ ||

ಸ್ತುತಿಶತಮುಖಿರಾಭಿಃ ಸ್ವರ್ಗನೇತುಃ ಸ ಜೇತಾ
ಸವಿನಯಮನುಯಾತಃ ಸತ್ಯಭಾಮಾಸಖೀಭಿಃ |
ನಿಜಮಗಮದಗಾರಂ ನಿರ್ವಿಶ್ವ ಪ್ರೇಯಸೀನಾಂ
ಸ್ಮರಶರಶಯಿತಾನಾಂ ಮಂದಮಭ್ಯುತ್ಥಿತಾನಿ || ೧೮.೧೩೪ ||

ಅಭಿಗತಮುಷಯಾ ತದಾಽನಿರುದ್ಧಂ
ಬಲಿತನಯೇನ ಬಲೀಯಸಾ ನಿರುದ್ಧಂ |
ಯದುಪರಿಷದಿ ಸರ್ವಲೋಕದರ್ಶೀ
ಕಲಹರುಚಿಃ ಕಥಯಾಂಬಭೂವ ಯೋಗೀ || ೧೮.೧೩೫ ||

ಬಾಣಾಭಿಖ್ಯಂ ಬಲಿಸುತಮಥೋ ಬದ್ಧಬಂಧುಂ ಜಿಗೀಷುಃ
ಸೇನೋತ್ಥಾನಂ ಸುಮಹತಿ ಪುರೇ ಶ್ವಸ್ತನಂ ಘೋಷಯಿತ್ವಾ |
ಚಿಂತಾರೂಢತ್ರಿಭುವನಹಿತಶ್ಚಿಂತನೀಯೋ ಮುನೀನಾಂ
ವಾಸಾಗಾರಂ ಪ್ರಭುರಧಿಗತೋ ವಾಸತೇಯೀಂ ನಿನಾಯ || ೧೮.೧೩೬ ||

|| ಇತಿ ಕವಿತಾರ್ಕಿಕಸಿಂಹಸ್ಯ ಸರ್ವತಂತ್ರಸ್ವತಂತ್ರಸ್ಯ ಶ್ರೀಮದ್ವೇಂಕಟನಾಥಸ್ಯ ವೇದಾಂತಾಚಾರ್ಯಸ್ಯ
ಕೃತಿಷು ಯಾದವಾಭ್ಯುದಯೇ ಮಾಹಾಕಾವ್ಯೇ ಅಷ್ಟಾದಶಃ ಸರ್ಗಃ ||